

## سورۃ احزاب کی آیت نمبر: ۴۰ میں

مولانا فخر الاسلام المدنی

استاذ جامعہ

## علمی فوائد اور ختم نبوت

”مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ وَكَانَ اللَّهُ بِكُلِّ شَيْءٍ عَلِيمًا“  
(سورۃ الاحزاب: ۴۰)

یہ پہلی مکمل آیت ہے، جس میں راقم الحروف نے ثلاثیات کی صورت میں فوائد کو یکجا کرنے کی کوشش کی ہے، تاکہ ان کے یاد کرنے اور جمع کرنے میں سہولت و آسانی ہو۔

اس آیت کریمہ سے ثلاثیات پر مشتمل فوائد یکجا کرنے میں ہماری رہنمائی حضور ﷺ کے نام گرامی، ”محمد“ سے ہوئی جو تین حروف پر مشتمل ہے (میم، حاء اور دال) اور ان میں حرف میم سب سے زیادہ قابل عظمت ہے، چونکہ وہ اسی اسم گرامی میں تین دفعہ مکرر واقع ہوا ہے، یہی حرف میم، ”خاتم“ میں بھی ہے، بلکہ اس کے اختتام پر ہے، نیز لفظ جلالہ میں حرف لام بھی مکرر آیا ہے اور یہ لام لفظ ”مُحَمَّد“ میں مکرر حرف میم کی مانند ہے، اور دونوں حروف میں حروف ہجاء کی ترتیب (ل، م، ن) کلمہ توحید: ”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ“ کی ترتیب کے مطابق ہے، اور حروف مقطعات کی ترتیب بھی اسی کے موافق ہے: ”الْم، التَّص، التَّو“ ان میں حرف لام میم پر مقدم ہے۔

نیز اس آیت کا موضوع جناب رسول اللہ ﷺ کی ذاتِ اطہر ہے، لہذا اس آیت کی ابتداء و انتہاء دونوں حرف میم پر ہوتے ہیں: ”مَا كَانَ مُحَمَّدٌ... إِلَى قَوْلِهِ... وَكَانَ اللَّهُ بِكُلِّ شَيْءٍ عَلِيمًا“۔ اگر ہم اس آیت کا مرکزی مضمون ایک جملہ میں ادا کریں تو وہ ”مُحَمَّدٌ هُوَ الْخَاتَمُ“ ہوگا، اب اس جملہ کی ابتداء و انتہاء دونوں حرف میم پر ہے۔

خاتم النبیین ﷺ نے فرمایا: ”إِنَّهُ يُخْرِجُ فِي الْأُمَّةِ ثَلَاثُونَ كَذَّابُونَ يَدَّعُونَ النَّبُوَّةَ وَإِنَّهُ

لَا تَنَجِّ بَعْدِي... ”یعنی میری امت میں تیس جھوٹے مدعیان نبوت کا خروج ہوگا، حالانکہ میرے بعد کوئی نیا نبی نہیں آئے گا۔“ اسی مناسبت سے اس آیت میں؟؟؟ ۳۰ فوائدِ ثلاثیہ تک رسائی حاصل ہوئی ہے، لہذا یہ تیس فوائد اُن تیس کذابین کے حق میں شہابِ ثاقب کی مانند ہوں گے، جن سے ان کو مار بھگا یا جائے گا، ان شاء اللہ!

اب آپ کی خدمت میں اُن فوائد کو پیش کیا جا رہا ہے:

- تین حروف: حضور ﷺ کا نام گرامی تین حروف پر مشتمل ہے: حرف میم، حاء اور دال۔ اور میم ان میں سب سے بابرکت ہے، چونکہ آپ ﷺ کے نام مبارک میں تین دفعہ آیا ہے۔
- اس آیت مبارکہ میں اللہ سبحانہ و تعالیٰ کا ذکر تین بار ہوا ہے، دو مرتبہ لفظ جلالہ کے ساتھ اور ایک بار وصف کے ساتھ: ۱:- وَكَانَ اللَّهُ بِكُلِّ شَيْءٍ عَلِيمًا، ۲:- وَلَكِنْ رَسُولَ اللَّهِ، ۳:- عَلِيمًا۔
- اسی طرح رسول کا ذکر بھی تین بار ہوا ہے، ایک بار نام گرامی کے ساتھ ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ“، دو مرتبہ وصف کے ساتھ ”وَلَكِنْ رَسُولَ اللَّهِ وَخَاتَمَ النَّبِيِّينَ“۔
- تین آیات: سیاقِ آیت میں ۳ احکامات کا بیان ہے، ان معاملات سے متعلق جن کا تعلق حضور ﷺ کی ذاتِ اطہر سے ہے، وہ احکام تین سلبی جملوں کی صورت میں وارد ہوئے، البتہ سب کا اسلوب ایک ہے، یعنی ابتدا ”مَا كَانَ“ سے ہے۔ ۱:- پہلے کا تعلق نبی اور مؤمنین سے ہے: ”وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا“، ۲:- دوسرے کا تعلق نبی اور اس کے رب سے ہے: ”مَا كَانَ عَلَى النَّبِيِّ مِنْ حَرَجٍ فَمَا فَرَضَ اللَّهُ لَهُ“، ۳:- تیسرے کا تعلق تینوں سے ہے، یعنی اللہ تعالیٰ، نبی اور عام لوگ: ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ“۔

- ذکر کردہ پہلی آیت میں حضرت زینبؓ کو قائل کرنے کا بیان ہے (چونکہ آپؓ نزولِ آیت سے قبل حضرت زیدؓ سے نکاح پر راضی نہ تھیں)، دوسری آیت میں حضور ﷺ کے قائل کرنے کا بیان ہے (چونکہ اللہ تعالیٰ نے آپ ﷺ کو زمانہ جاہلیت کی رسم بد کا قلع قمع کرنے کے لیے مَنتَنی بیٹی کی زوجہ سے نکاح کا حکم دیا)، تیسری آیت میں عام مؤمنین کے قائل کرنے کا بیان ہے۔
- تین جملے: اس آیت میں رسول کے اوصاف سے متعلق تین جملے ہیں، جن میں سے ایک سلبی اور دو ایجابی ہیں: ۱:- مَا كَانَ مُحَمَّدٌ أَبَا أَحَدٍ مِّن رِّجَالِكُمْ، ۲:- لَكِنْ رَسُولَ اللَّهِ، ۳:- وَخَاتَمَ النَّبِيِّينَ۔

- تین تعلق: ۱:- ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ“، یہ آیت کا جزء رسول اور مرسل

الہیم سے متعلق ہے، ”۲- لٰكِنْ رَّسُوْلَ اللّٰهِ“ یہ رسول و مرسل (بکسر السین، یعنی اللہ) سے متعلق ہے، ”۳- وَخَاتَمَ النَّبِيِّیْنَ“ یہ رسول و مرسل معہ (یعنی انبیاء کرام) سے متعلق ہے، لہذا آیت میں رسول کا مرسل الہیم، مرسل اور مرسل معہ تینوں سے تعلق ہے۔

● **تین دعوے:** آیت میں تین دعووں کا ذکر ہے، جن میں سے ایک کی تائید اور دو کی تردید ہے: النبی، المتنبی، المتبلی: ۱- النبی: وہ رسول اللہ ﷺ جو نبوت کا سچا مدعی ہے، اس کی اللہ تعالیٰ نے تصدیق فرمائی ہے: ”لٰكِنْ رَّسُوْلَ اللّٰهِ“، ۲- المتنبی: وہ غیر نبی جو نبوت کا دعویٰ کرے، اللہ تعالیٰ نے اس کی تردید فرمادی: ”وَخَاتَمَ النَّبِيِّیْنَ“، ۳- المتبلی: لے پالک کو حقیقی بیٹا تصور کرنا، اس کی بھی تردید فرمادی: ”مَا كَانَ مُحَمَّدٌ ابًا اَحَدٍ مِّنْ رِّجَالِكُمْ“

● منہ بولے بیٹے کے موضوع پر تین آیتیں سورت میں مذکور ہیں: ۱- ”وَمَا جَعَلَ اَدْعِيَاءَكُمْ اَبْنَاءَكُمْ“، ۲- ”اَدْعُوْهُمْ لِاَسْمَائِهِمْ هُوَ اَقْسَطُ عِنْدَ اللّٰهِ“، ۳- اور تیسری آیت یہی آیت ہے۔

● ابتداء سورت میں آیت نمبر: ۴ میں تین احکامات کا ذکر ہے، جن میں منہ بولے بیٹے سے متعلق حکم بھی موجود ہے: ”وَمَا جَعَلَ اللّٰهُ لِرَجُلٍ مِّنْ قُلُوبَيْنِ فِیْ جَوْفِهِ ۚ وَمَا جَعَلَ اَزْوَاجَكُمْ اللّٰہِیُّ تُظٰهَرُوْنَ مِنْہُمْ اُمَّہٰتُکُمْ ۚ وَمَا جَعَلَ اَدْعِيَاءَكُمْ اَبْنَاءَكُمْ“

● کلمہ ”كَانَ“: یہ آیت میں تین بار مذکور ہے، دو مرتبہ لفظاً اور ایک مرتبہ تقدیراً: ۱- ”مَا كَانَ مُحَمَّدٌ ابًا اَحَدٍ مِّنْ رِّجَالِكُمْ“، ۲- ”وَلٰكِنْ رَّسُوْلَ اللّٰهِ: رسول کے نصب کے ساتھ، چونکہ یہ ”كَانَ“ مقررہ کا اسم ہے، ۳- ”وَكَانَ اللّٰهُ بِکُلِّ شَیْءٍ عَلِیْمًا“۔

● آپ اس بات سے بخوبی واقف ہیں کہ ”كَانَ“ کی بھی تین قسمیں ہیں: ۱- تامہ، ۲- ناقصہ، ۳- زائدہ۔

● **تین وجوہات:** ”وَلٰكِنْ رَّسُوْلَ اللّٰهِ وَخَاتَمَ النَّبِيِّیْنَ“ فرمایا، یوں نہیں فرمایا: ”لٰكِنْ رَّسُوْلَ اللّٰهِ وَخَاتَمَ الرُّسُلِ“، جیسا کہ دوسری آیت میں فرمایا: ”وَمَا مُحَمَّدٌ اِلَّا رَّسُوْلٌ قَدْ خَلٰتْ مِنْ قَبْلِہٖ الرُّسُلُ“ (سورۃ آل عمران: ۷۳)، اس کی بظاہر تین وجوہات ہیں: ۱- عام کی نفی کو خاص کی نفی مستلزم ہے، اس کا برعکس ضروری نہیں، چونکہ نبوت عام ہے، لہذا ختم نبوت کو ختم رسالت مستلزم ہے، برعکس ضروری نہیں۔ ۲- حضور ﷺ کی نبوت کی صراحت فرمادی، جبکہ اس کی طرف اشارہ رسول اللہ سے ہو گیا تھا، کیونکہ ہر رسول نبی ہوتا ہے۔ ۳- اس میں اشارہ ہو گیا ہے کہ رسولوں کی تعداد انبیاء سے کم ہے، البتہ وہ انبیاء سے رتبہ میں افضل ہیں، اسی لیے رسول کو مفرد اور نبی کو بصیغہ جمع لائے۔

● **تین اقوال:** ”وَلَكِنْ رَّسُولَ اللَّهِ“ کلمہ ”لَكِنْ“ میں تین اقوال ہیں: ۱۔ امام انفس اور فرائ کہتے ہیں کہ تقدیری عبارت یوں ہے: ”وَلَكِنْ كَانَ رَسُولُ اللَّهِ“ (بصب رسول)۔ ۲۔ اور ان دونوں نے رفع کے ساتھ بھی جائز قرار دیا ہے۔ ۳۔ ایک جماعت نے اسے لکن (تشدید کے ساتھ) پڑھا ہے، پھر اس صورت میں ”رَسُولُ اللَّهِ“ لکن کا اسم ہے اور خبر اس کی محذوف ہے۔ (تفسیر القرطبی، ج: ۴، ص: ۱۹۶)

● **تین اجزاء:** قیاس کے تین اجزاء ہیں: صغریٰ، کبریٰ اور نتیجہ۔ زید مرد ہے، پیغمبر کسی مرد کا باپ نہیں، لہذا پیغمبر زید کا باپ نہیں۔ یہاں صرف ایک مقدمہ کا ذکر ہوا: ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ“، یعنی محمد ﷺ کسی مرد کے باپ نہیں۔

● **تین مناسبات:** ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ“ اور ”خَاتَمَ النَّبِيِّينَ“ دونوں جملوں کی آپس میں ۳ طرح کی مناسبتیں واضح ہیں: ۱۔ اس میں اشارہ ہے کہ آنجناب ﷺ کسی مرد کے والد نہیں، چونکہ وہ خاتم النبیین ہیں، اگر وہ کسی مرد کے والد ہوتے تو وہ کبھی والد کے حق کا مطالبہ کرتا، جن میں سے ایک منصب نبوت بھی ہے، سو یہ اللہ جل شانہ کی تدبیر خاص تھی، اسی مضمون پر اس آیت کا اختتامی جزء دلالت کرتا ہے: ”وَكَانَ اللَّهُ بِكُلِّ شَيْءٍ عَلِيمًا“، ۲۔ وراثت عموماً دو چیزوں میں جاری ہوتی ہے، مال اور منصب میں، اس آیت کریمہ میں دونوں کی بالکلیہ نفی کر دی۔ ۳۔ دونوں دعوے (مُتَنَبِّئ، مُتَنَبِّئ) بلا دلیل ہیں، اسی لیے ان کو متصل ذکر فرمایا۔

● **تین فرق:** ”رَسُولُ اللَّهِ“ رسول و نبی کے مابین فرق میں مشہور تین قول ہیں: ۱۔ دونوں میں تساوی کی نسبت ہے۔ ۲۔ رسول وہ ہے جو کفار کی طرف بھیجا گیا ہو اور نبی وہ ہے جو مسلمانوں کی طرف مبعوث ہو۔ ۳۔ راجح قول کے مطابق دونوں میں عموم خصوص مطلق کی نسبت ہے۔

● رسول کی لغوی تعریف میں تین اقوال ہیں:

۱۔ رسول ارسال سے مشتق ہے، جس کا مطلب متوجہ کرنا، بھیجنا ہے۔

۲۔ رسول کا مطلب ذورسل یعنی رسالت والا۔

۳۔ جن احکامات کے ساتھ اللہ نے اس کو بھیجا ہے، اس پر عمل کرنے والا (متابع للأخبار)

● ”وَلَكِنْ رَّسُولَ اللَّهِ“ کلمہ ”رَسُولُ اللَّهِ“ اسی سورت میں تین مرتبہ لفظ جلالہ کے ساتھ متصل واقع ہوا ہے: ”لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ“ (آیت نمبر: ۲۱) ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِنْ رَّسُولَ اللَّهِ وَخَاتَمَ النَّبِيِّينَ“ (آیت نمبر: ۴۰) ”وَمَا كَانَ لَكُمْ أَنْ

تُوذُوْا رَسُوْلَ اللّٰهِ“ (آیت نمبر: ۵۳)

● کلمہ ”رسول“ اس سورت میں ۱۲ دفعہ آیا ہے، اور یہ تین کا حاصل ضرب ہے بایں طور کہ تین کو چار سے ضرب دیا جائے۔

● کلمہ ”رسول“ اس سورت میں تین طرح سے آیا ہے: ۱:- اسم ظاہر کی طرف اضافت کے ساتھ: ”وَلٰكِنْ رَّسُوْلَ اللّٰهِ“ ۲:- اسم ضمیر کی طرف مضاف ہونے کے ساتھ: ”وَمَنْ يَعْصِ اللّٰهَ وَرَسُوْلَهُ“ ۳:- معرف باللام ”يَا أَيُّهَا النَّاسُ اطِيعُوا اللّٰهَ وَاطِيعُوا رَسُوْلَهُ“

● کلمہ ”رسول“ اطاعت اللہ اور اطاعت رسول کے حکم کے ساتھ تین مرتبہ سورت میں آیا ہے:

۱:- ”وَأَقِمْنَ الصَّلَاةَ وَآتِينَ الزَّكَاةَ وَاطِعْنَ اللّٰهَ وَرَسُوْلَهُ“ (آیت: ۳۳)

۲:- ”يَقُولُونَ يٰلَيْتَنَّا اطَعْنَا اللّٰهَ وَاطَعْنَا رَسُوْلَهُ“ (آیت: ۶۶)

۳:- ”وَمَنْ يُطِيعِ اللّٰهَ وَرَسُوْلَهُ فَقَدْ فَازَ فَوْزًا عَظِيْمًا“ (آیت: ۷۱)

● کلمہ ”نبی“ اس سورت میں ۱۵ دفعہ آیا ہے، اور تین کو پانچ میں ضرب دینے کا حاصل ضرب ۱۵ بنتا ہے۔

● **تین حکمتیں:** ”مِنْ رِّجَالِكُمْ“ ”مِنْ رِّجَالٍ“ پر صراحت فرمائی، اس کی جگہ ”مِنْكُمْ“ نہیں فرمایا، بظاہر اس میں تین حکمتیں اور فوائد ہیں، واللہ اعلم۔ ۱:- عموماً قرآن مجید میں مذکر کے صیغہ میں تبعاً و ضمناً عورتیں بھی شامل ہوتی ہیں، تو ”مِنْكُمْ“ سے بچیوں کے والد ہونے کی بھی نفی متصور ہو رہی تھی، حالانکہ آنحضرت ﷺ بچیوں کے والد تھے۔ ۲:- اُبُوْت کی نفی تمام افراد سے کی، تاکہ حضرت زید بن ثابتؓ کی دلجوئی ہو جائے کہ اس میں اُبُوْت کی نفی صرف ان سے نہیں، بلکہ ہر ہر فرد سے ہے (عموم سلب ہے) چونکہ قاعدہ ہے: ”إِنَّ الْبَلِيَّةَ إِذَا عَمَّتْ خَفَّتْ“ (جب مصیبت و آزمائش عام ہو جائے تو وہ ہلکی معلوم ہوتی ہے)۔ ۳:- اس میں حضور علیہ السلام کے مرتبہ و فضیلت کی طرف اشارہ ہو سکتا ہے، رجال رجال میں فرق ہوتا ہے۔

● **تین مستثنیات:** ”مِنْ رِّجَالِكُمْ“ کے تین مستثنیات ہیں: ۱:- بنات النبی (حضور اکرم ﷺ کی بیٹیاں)، چونکہ وہ مرد نہیں، بلکہ عورتیں ہیں۔ ۲:- حضور ﷺ کی اولادِ صغار، چونکہ وہ حدِ بلوغ کو نہیں پہنچے تھے۔ ۳:- اولادِ غیر حقیقی، چونکہ آنحضرت ﷺ پوری امت کے لیے روحانی والد ہیں۔

● **تین قراءتیں:** ”وَحَاتَمَ التَّنْبِيْنِ“ کلمہ ”حَاتَمَ“ میں تین اقوال ہیں: ۱:- صرف امام عاصمؒ نے اس میں تاء کے فتح کی قراءت کو نقل کیا ہے، بایں معنی کہ آنحضرت ﷺ کے ذریعہ

اللہ کے پاس نہ ان کا گوشت پہنچتا ہے اور نہ ان کا خون، لیکن اس کے پاس تمہارا تقویٰ پہنچتا ہے۔ (قرآن کریم)

سلسلہ بعثتِ انبیاء پر مہر لگا دی گئی ہے۔ ۲:- جمہور مفسرین نے اسے تاء کے کسرے کے ساتھ پڑھا ہے، سو معنی یہ ہوگا کہ آپ حضرات انبیاء کی ترتیبِ زمانی میں سب سے اخیر میں تشریف لائے۔ ۳:- اور بعض نے کہا کہ ”خاتمہ“ اور ”خاتمہ“ دونوں طرح کی لغتیں ہیں۔ (تفسیر القرطبی، ج: ۱۴، ص: ۱۹۶۲)

● **تین ذمہ داریاں:** ”وَلَكِنْ رَسُولَ اللَّهِ وَخَاتَمَ النَّبِيِّينَ“ رسالت و نبوت کے وصف سے سرفراز ہستیوں کی تین ذمہ داریاں (مقاصدِ بعثت) ہیں: ۱:- يَتْلُوا عَلَيْهِمْ آيَاتِهِ، ۲:- وَيُعَلِّمُهُمُ الْكِتَابَ وَالْحِكْمَةَ، ۳:- وَيُزَكِّيهِمْ، (قرأتِ آیات، تعلیمِ کتاب، تزکیہٴ نفس)۔

● **تین اعراب:** ”مَا كَانَ مُحَمَّدٌ أَبَا أَحَدٍ“ اس جزءِ آیت میں تینوں کلمات پر نحو میں کی ترتیب کے مطابق تینوں اعراب واقع ہوئے ہیں: ۱:- پہلا کلمہ: مرفوع (مُحَمَّدٌ)، ۲:- دوسرا کلمہ: منصوب ہے (أَبَا: یہ اسماء ستہ میں سے ہے، حالتِ نصبی میں اس کا اعراب حرفِ الف کے ساتھ ہوتا ہے)، ۳:- تیسرا کلمہ: مجرور ہے (أَحَدٍ)، نیز اعراب کے لحاظ سے آیت میں ایک اور ثلاثی بھی ہے، وہ یہ کہ لفظ ”مُحَمَّدٌ“ مرفوع ہے، جو کہ آپ ﷺ کا اسم گرامی ہے، اور لفظ ”رَسُولٌ“ منصوب ہے، اور لفظ ”نَبِيٌّ“ حالتِ جری میں واقع ہے۔ دونوں آپ ﷺ کے لقب ہیں۔

● **تین شہادتیں:** قرآن مجید میں حضورِ علیہ السلام کا نام گرامی بہت کم مواقع پر استعمال ہوا ہے، بیشتر مقامات پر آپ ﷺ کے مقام و مرتبہ کی رعایت کرتے ہوئے آپ کو لقب اور صفت سے مخاطب کیا گیا ہے، مثلاً: نبی، رسول، منزل، مدثر وغیرہ، سوائے تین مقامات کے چونکہ وہ شہادت کے اہم مقامات ہیں، لہذا وہاں آپ ﷺ کے نام گرامی کی تصریح فرمادی: ۱:- اثباتِ رسالت سے متعلق شہادت: ”مُحَمَّدٌ رَسُولُ اللَّهِ... الخ“ (سورۃ الفتح: ۲۹)، ۲:- حقانیت قرآن سے متعلق گواہی: ”وَالَّذِينَ آمَنُوا وَعَمِلُوا الصَّالِحَاتِ وَآمَنُوا بِمَا نُزِّلَ عَلَى مُحَمَّدٍ وَهُوَ الْحَقُّ مِنْ رَبِّهِمْ... الخ“ (سورۃ القتال: ۲)، ۳:- آپ ﷺ سے پہلے انبیاء کرام علیہم السلام کے تشریف لانے، اور آپ پر اس سلسلہ بعثت کے اختتام کی شہادت: ”وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ“ (آل عمران: ۱۴۴)، ”مَا كَانَ مُحَمَّدٌ أَبَا أَحَدٍ مِّنْ جَالِكُمْ وَلَكِنْ رَسُولَ اللَّهِ وَخَاتَمَ النَّبِيِّينَ“ (سورۃ الاحزاب: ۴۰)

● **تین عشرات:** یعنی تین کے عدد کی تیس کے ساتھ لفظی و معنوی دونوں طرح کی مناسبتیں ہیں: چونکہ تیس کا عدد دس کے عدد کو تین بار جمع کرنے سے بنا ہے، نیز ان ثلاثیات سے حدیث میں وارد تیس مدعیانِ نبوت کی نفی ہو جائے گی، جیسا کہ حدیث میں وارد ہے کہ: ”میری امت میں تیس ایسے جھوٹوں کا خروج ہوگا جن میں سے ہر ایک اپنے نبی ہونے کا مدعی ہوگا، حالانکہ میں انبیاء کے سلسلوں کو

بات یہ ہے کہ آنکھیں اندھی نہیں ہو جایا کرتیں، بلکہ دل جو سینوں میں ہیں وہ اندھے ہو جایا کرتے ہیں۔ (قرآن کریم)

ختم کرنے والا ہوں، اور میرے بعد کوئی نبی مبعوث نہ ہوگا۔“ (سنن ابی داؤد، ج: ۴، ص: ۱۵۴)

● **تین لوگ:** اس سورت کا اختتام لوگوں کی تین اقسام کو بیان کرتے ہوئے ہوا ہے،

’لِيُعَذِّبَ اللَّهُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ وَيَتُوبَ اللَّهُ عَلَى الْمُؤْمِنِينَ وَالْمُؤْمِنَاتِ‘ (سورة الاحزاب: ۷۳) ۱:- منافقین: جو حضور ﷺ کے خاتم النبیین ہونے کے منکر تھے۔

۲:- مشرکین: جو حضور ﷺ پر سرے سے ہی ایمان نہ لاتے تھے۔ ۳:- اہل ایمان: جو آنحضرت ﷺ کی رسالت کا اقرار کرتے ہیں اور آپ ﷺ کو خاتم النبیین تسلیم کرتے ہیں۔

● **تین طریقے:** ’وَكَانَ اللَّهُ بِكُلِّ شَيْءٍ عَلِيمًا‘ کلمہ ’عَلِيمٌ‘ نصب کے ساتھ مذکورہ سورت میں تین طریقہ سے آیا ہے: ۱:- صفتِ حکمت کے ساتھ مقرون ہو کر، جیسے: ’إِنَّ اللَّهَ كَانَ عَلِيمًا حَكِيمًا‘ (آیت ۱: ۲)۔ صفتِ حلم کے ساتھ ملا ہوا، جیسے: ’وَكَانَ اللَّهُ عَلِيمًا حَكِيمًا‘ (آیت ۵۱)۔ ۳:- منفرد ذکر ہوا لگ سے، جیسے: ’وَكَانَ اللَّهُ بِكُلِّ شَيْءٍ عَلِيمًا‘ (آیت ۴۰: ۲) مذکورہ آیت میں۔

● **تین دلیلیں:** حضور ﷺ کا خاتم النبیین ہونا تین ادلہ شرعیہ سے ثابت ہے، یعنی قرآن، سنت اور اجماع امت سے۔

● **تین جہتیں:** لفظ ’خَاتَمٌ‘ سے ہم کلام کے اختتام کی طرف جا رہے ہیں، اور اختتام حضور ﷺ کی ذاتِ عالی پر ’صَلَاة‘ کے ساتھ ہوگا، جس کی تین جہتیں ہیں: ’إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا‘ (سورة الاحزاب: ۵۶) ۱:- اللہ کی طرف نسبت ہو تو رحمت، ۲:- فرشتوں کی طرف ہو تو استغفار، ۳:- اور لوگوں کی طرف ہو تو درود و سلام مراد ہوتا ہے۔

● **تین حدیثیں:** اور آخر میں ختم نبوت سے متعلق دسیوں احادیث میں سے موضوع کی مناسبت سے صرف تین حدیثیں ملاحظہ فرمائیں:

۱:- ’وَعَنِ الطَّفِيلِ بْنِ أَبِي كَعْبٍ عَنْ أَبِيهِ - رَضِيَ اللَّهُ عَنْهُ - عَنِ النَّبِيِّ - صَلَّى اللَّهُ عَلَيْهِ وَسَلَّمَ - قَالَ: مَثَلِي فِي النَّبِيِّينَ كَمَثَلِ رَجُلٍ بَنَى دَارًا فَأَحْسَنَهَا وَأَكْمَلَهَا، وَتَرَكَ فِيهَا مَوْضِعَ لَبَنَةٍ لَمْ يَضْعُهَا، فَجَعَلَ النَّاسُ يَطْطِفُونَ بِالْبُنْيَانِ وَيُعْجِبُونَ مِنْهُ وَيَقُولُونَ: لَوْ تَمَّ مَوْضِعُ هَذِهِ اللَّبَنَةِ، فَأَنَا فِي النَّبِيِّينَ مَوْضِعُ تِلْكَ اللَّبَنَةِ.‘ (رواه الترمذی عن ہندار عن ابی عامر العقیلی، وقال حسن صحیح بقیہ ابن کثیر، ج: ۶، ص: ۳۸۱، ط: العلمیہ)

ترجمہ: ”حضرت ابی بن کعب رضی اللہ عنہ اپنے والد سے روایت کرتے ہیں کہ حضور ﷺ نے

اور کتنی ہی بستیاں ہیں جو خطا کا رتھیں، میں نے پہلے انہیں مہلت دی، پھر انہیں پکڑ لیا۔ (قرآن کریم)

ارشاد فرمایا: میری مثال انبیاء میں اس شخص کی طرح ہے جو ایک گھر بنائے اور خوبصورتی کے ساتھ اسے پایہ تکمیل تک پہنچائے، اور اس میں ایک اینٹ کی جگہ چھوڑ دے جس میں اینٹ نہ رکھی ہو، لوگ اس عمارت کے گرد چکر لگائیں اور انہیں بھلی معلوم ہوا اور کہیں کہ: کاش اس اینٹ کی جگہ بھی پُر ہو جاتی، تو میں انبیاء میں اس اینٹ کی جگہ ہوں۔“

۲:۔ ”عَنْ أَبِي الطُّفَيْلِ - رَضِيَ اللَّهُ عَنْهُ - يَقُولُ: قَالَ رَسُولُ اللَّهِ - صَلَّى اللَّهُ عَلَيْهِ وَسَلَّمَ - لَا نُبُوءَةَ بَعْدِي إِلَّا الْمُبَشِّرَاتِ، قِيلَ: وَمَا الْمُبَشِّرَاتُ يَا رَسُولَ اللَّهِ؟ قَالَ: ”الرُّؤْيَا الْحَسَنَةُ“، أَوْ قَالَ: ”الرُّؤْيَا الصَّالِحَةُ.“ (تفسیر ابن کثیر، ج: ۶، ص: ۳۸۲، ط: العلمیہ) ترجمہ: ”حضرت ابو الطفیلؓ سے روایت ہے کہ حضور علیہ السلام نے ارشاد فرمایا کہ: میرے بعد نبوت کا سلسلہ نہیں سوائے مبشرات کے، تو عرض کیا گیا کہ: اے اللہ کے رسول! مبشرات سے کیا مراد ہے؟ تو فرمایا: سچے خواب۔“

۳:۔ ”وَعَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: فَضَّلْتُ عَلَى الْأَنْبِيَاءِ بِسِتٍّ: أُعْطِيتُ جَوَامِعَ الْكَلِمِ، وَنُصِرْتُ بِالرُّغْبِ، وَأُحِلَّتْ لِي الْغَنَائِمُ، وَجُعِلَتْ لِي الْأَرْضُ مَسْجِدًا وَطَهُورًا، وَأُزِلْتُ إِلَى الْخَلْقِ كَافَّةً، وَخُتِمَ بِي النَّبِيُّونَ.“

(رواہ الترمذی، وقال: حسن صحیح - تفسیر ابن کثیر، ج: ۶، ص: ۳۸۳، ط: دار الکتب العلمیہ)

ترجمہ: ”حضور علیہ السلام نے ارشاد فرمایا کہ: مجھے دیگر انبیاء پر چھ چیزوں کے ساتھ فضیلت دی گئی ہے: مجھے ”جوامع الکلم“ (جن میں الفاظ کم اور معانی کی کثرت ہو) دیئے گئے ہیں، اور رُعب کے ذریعے میری مدد کی گئی ہے، میرے واسطے غنیمت کا مال حلال کر دیا گیا ہے، اور میرے لیے زمین کو سجدہ گاہ اور پاک بنایا ہے (تیمم کے لیے)، اور مجھے تمام مخلوق عالم کی طرف مبعوث کیا گیا ہے، اور میرے ذریعے سلسلہ انبیاء کو ختم کیا گیا ہے۔“

اس طرح ہم اللہ کے فضل و توفیق سے اس سورت میں تیس سے زائد ثلاثیات تک پہنچ گئے ہیں، اختصاراً جنہیں یوں ذکر کیا جاسکتا ہے: تین فیصلے، تین حکم، تین جملے، تین اوصاف، تین تعلقات، تین دعوے، تین زمانے، تین اجزاء، تین مستثنیات، تین توجیہات، تین اقوال، تین مناسبات، تین تعریفات، تین فرق، تین مواضع، تین قراءتیں، تین ذمہ داریاں، تین معانی، تین حروف، تین اقسام، تین ادلہ، تین احادیث مبارکہ ہیں۔

